

## ಕುಗ್ಗದಿರಲಿ ಸೃಜನಶೀಲತೆ !.....



ಹೌದು, ಇದು ಪರೀಕ್ಷೆಯ ಕಾಲ. ಕಳೆದ ಐದಾರು ವರ್ಷಗಳಿಂದಲೂ ರಾಜ್ಯದ ಬಹುತೇಕ ಕಡೆ 'ಬರ' ಎದುರಿಸುತ್ತಿರುವುದು ಗಂಭೀರ ಸಂಗತಿ. ನಿಸರ್ಗವು ಮುನಿಸಿಕೊಂಡು "ಜಲಕ್ಷಾಮ" ಆವರಿಸಿದೆ. ಆದರೆ, ನಮ್ಮ ಸೃಜನಶೀಲತೆ ಏಕೆ ಕುಗ್ಗಬೇಕು? ಪ್ರಾಣಿಗಳಲ್ಲಿಯೇ ಅತಿ ಬುದ್ಧಿವಂತನೆನಿಸಿಕೊಂಡಿರುವ ಮಾನವ ಏನೆಲ್ಲ ಮಾಡಿದ್ದಾನೆ. 'ಬರ'ವನ್ನೆದುರಿಸಲು ಉಳಿದಿರುವ ಹಾದಿಯೆಂದರೆ ಅಳಿದುಳಿದ ಜಲವನ್ನು ಕಾಯ್ದುಕೊಳ್ಳುವುದು ಮಾತ್ರ. ಆಧುನಿಕತೆ, ಪ್ರಗತಿ ಹೆಸರಿನಲ್ಲಿ ಅಂತರ್ಜಲವನ್ನು ಬರಿದಾಗಿಸುತ್ತಿದ್ದೇವೆ. ಕುಡಿಯುವ ನೀರಿಗೂ "ಬಡಿದಾಡುವ" ಪ್ರಸಂಗಗಳು ತಪ್ಪಿಲ್ಲ, ತಪ್ಪುವ ಸಂಭವವೂ ಇಲ್ಲ. ಕೃಷಿಕನ ನೆರವಿಗೆ ಬರುವ 'ಪಕ್ಕಾ' ಯೋಜನೆಗಳನ್ನು ಅನುಷ್ಠಾನಗೊಳಿಸುವ ನಮ್ಮ 'ಸೃಜನಶೀಲತೆ' ಸೊರಗುತ್ತಿದೆಯೇಕೆ? ಪ್ರಾಯಶಃ, ಎಲ್ಲವನ್ನೂ ಮಾಡಬಲ್ಲೆನೆಂಬ ಗರ್ವದಿಂದ ಮಾನವನು 'ಜಲಕ್ಷಾಮ'ದಂತಹ ಸಮಸ್ಯೆಯನ್ನು ಗಂಭೀರವಾಗಿ ಪರಿಗಣಿಸಿಲ್ಲ ಎಂದು ಕಾಣುತ್ತದೆ. ಸಮಾಜ ಚಿಂತಕರು, ಆಡಳಿತಗಾರರು ಹಾಗೂ ವಿಜ್ಞಾನಿಗಳೆಲ್ಲ ಒಟ್ಟಾಗಿ ಭೂಮಿಯಲ್ಲಿರುವ ಮೂರು ಪಾಲು ನೀರನ್ನು ಹೇಗಾದರೂ ಮಾಡಿ ಮನುಕುಲಕ್ಕೆ ಒಳಿತಾಗುವಂತಹ ರಚನಾತ್ಮಕ ಕಾರ್ಯ ಕೈಕೊಳ್ಳದಿದ್ದಲ್ಲಿ ಜನಸಾಮಾನ್ಯನ ಬದುಕು ನೀರಿಲ್ಲದೇ "ನೀರಸ" ವಾಗುವುದೆಂಬ ಆತಂಕ ಕಾಡುತ್ತಿದೆ. ಇಂತಹ ಪರೀಕ್ಷೆಯ ಕಾಲದಲ್ಲಿಯೇ ಮಾನವನ "ಸೃಜನಶೀಲತೆ" ಎಷ್ಟು ಗಟ್ಟಿ ಎಂಬುದು ನಿರ್ಧಾರವಾಗುತ್ತದೆ. 'ಜೀವಜಲ' ಸಂರಕ್ಷಣೆಗೆ ಸಾಧ್ಯವಾಗುವ ಎಲ್ಲವನ್ನೂ ಮಾಡಲೇಬೇಕಾದ ಅನಿವಾರ್ಯತೆ ಇದೆ. ಹವಾಮಾನ ವೈಪರೀತ್ಯದಿಂದ "ಬರ" ವೇನೋ ಬಂದಿರಬಹುದು. ಆದರೆ ಅದನ್ನು ಸಮರ್ಥವಾಗಿ ಮೆಟ್ಟಿ ನಿಲ್ಲುವ ಯೋಚನೆ, ಆಲೋಚನೆ ಹಾಗೂ ಯೋಜನೆಗಳಿಗೆ "ಬರ" ಬರದಂತೆ ನೋಡಿಕೊಳ್ಳುವುದು ಇಂದಿನ ಅವಶ್ಯಕತೆ ಹಾಗೂ ಎಲ್ಲರ ಆದ್ಯ ಕರ್ತವ್ಯವಾಗಿದೆ.

ಇನ್ನೇನು, ಮುಂಗಾರು ಹಂಗಾಮಿನ ತಯಾರಿ ಮಾಡುವ ಕಾಲ ಬಂದೇ ಬಿಟ್ಟಿದೆ. ಒಣ ಬೇಸಾಯದವರಿಗೆ ಮಳೆಯ ನೀರಿಗೆ ಪ್ರಮುಖ ಕೆಲಸವಾಗಿದೆ. ಒಂದೆರಡು 'ಅಡ್ಡ' ಮಳೆಗಳಾದ ಕೂಡಲೇ ಕೃಷಿ ಕಾರ್ಯಗಳು ಜೋರಾಗುತ್ತವೆ. ಈ ಅಡ್ಡಮಳೆ ನೀರನ್ನು ಜಮೀನಿನಲ್ಲಿ ಬಿದ್ದಲ್ಲಿ ಇಂಗಿಸಲು ಸೂಕ್ತ ಜಮೀನು ತಯಾರಿಕೆ ಅವಶ್ಯ. ಇದಕ್ಕೆ "ಮಾಗಿ ಉಳಿಮೆ" ಕುರಿತು ಪ್ರಕಟಿತ ಲೇಖನ ಮಾಹಿತಿ ಒದಗಿಸುವುದು. ಹವಾಮಾನ ಆಧಾರಿತ ಬೆಳೆ ವಿಮೆ ಯೋಜನೆಯ ಲೇಖನ ಕೃಷಿಕರಿಗೆ ಸೂಕ್ತ ಸಮಯದಲ್ಲಿ ವಿವರ ಮಾಹಿತಿ ನೀಡುತ್ತದೆ.

ಪ್ರತಿ ವರ್ಷ ಏಪ್ರಿಲ್ ೭ನ್ನು ವಿಶ್ವ ಆರೋಗ್ಯ ದಿನ, ೨೨ನ್ನು ಭೂಮಿ ದಿನ ಹಾಗೂ ೨೩ನ್ನು ವಿಶ್ವ ಪುಸ್ತಕ ದಿನವೆಂದು ಆಚರಿಸಲಾಗುತ್ತದೆ. ಈ ವಿಶೇಷ ದಿನಗಳಿಗೆ ಸಂಬಂಧಿಸಿದಂತೆ ಆರೋಗ್ಯಕ್ಕಾಗಿ ಆಹಾರದಲ್ಲಿ ಬೇಳೆ ಕಾಳುಗಳು ಮತ್ತು ಪುಸ್ತಕದ ಮಹತ್ವ ಸಾರುವ ಲೇಖನಗಳು ಸೇರ್ಪಡೆಯಾಗಿವೆ. ಇವು ಓದುಗರಿಗೆ ಪ್ರಯೋಜನಕಾರಿ ಎಂದು ಭಾವಿಸುವೆ.

ಬೆಳೆಯನ್ನು ಯೋಗ್ಯ ಬೆಲೆಗೆ ಮಾರಾಟ ಮಾಡಲು ಸೂಕ್ತ ಮಾರುಕಟ್ಟೆ ಅವಶ್ಯವಿದ್ದು, ಮೆಣಸಿನಕಾಯಿ ರಫ್ತಿಗೆ ಸಂಬಂಧಿಸಿದ ಲೇಖನವೊಂದನ್ನು ಮತ್ತು ಬೇಸಿಗೆಯ ದಿನಗಳಲ್ಲಿ ಎಮ್ಮೆ ಹಾಗೂ ಕೋಳಿಗಳ ನಿರ್ವಹಣೆ ಕುರಿತ ಟಿಪ್ಪಣಿಗಳಿವೆ. ಕೆಚ್ಚಲು ಬಾವಿನ ಬಗ್ಗೆ ಕಡೆಗೋಲು ಅಂಕಣದಲ್ಲಿ ಚರ್ಚಿಸಲಾಗಿದೆ. ಬಾಳೆ ಹೂವುಗಳನ್ನು ಆಹಾರದಲ್ಲಿಯೂ ಹೇಗೆ ಬಳಸಲು ಸಾಧ್ಯವೆಂದು ಹೇಳುವ ಲೇಖನವನ್ನು ಓದುಗರ ಮುಂದಿಡಲಾಗಿದೆ. "ದುಡಿದರೆ ದುನಿಯಾ" ಎಂಬ ವಿಚಾರಪ್ರದ ಲೇಖನವು ಪತ್ರಿಕೆಯ ಓದುಗರಿಗೆ ಸ್ಫೂರ್ತಿ ನೀಡುವುದರಲ್ಲಿ ಸಂದೇಹವಿಲ್ಲ.

ಎಂದಿನಿಂದಲೂ ಪತ್ರಿಕೆಗೆ ಬೆನ್ನೆಲುಬಾಗಿ ನಿಂತಿರುವ ಓದುಗರಿಂದ ಟೀಕೆ, ಟಿಪ್ಪಣಿ, ಅಭಿಪ್ರಾಯಗಳನ್ನು ಸ್ವಾಗತಿಸುತ್ತೇನೆ. ಎಂತಹ ಪರಿಸ್ಥಿತಿಯಲ್ಲೂ ಧೃತಿಗಡದೆ, ನಮ್ಮಲ್ಲಿನ ಸೃಜನಶೀಲ ಶಕ್ತಿಯನ್ನು ಜಾಗೃತವಾಗಿರಿಸಿಕೊಂಡು ಮುಂದೆ ಸಾಗುವುದು ಇಂದಿನ ಅವಶ್ಯಕತೆ ಜೊತೆಗೆ ಅನಿವಾರ್ಯತೆಯೂ ಆಗಿದೆ.

ಎಲ್ಲರಿಗೂ ವಂದನೆಗಳೊಂದಿಗೆ,

(ವೈ. ಆರ್. ಅಲದಕಟ್ಟೆ)

### ರೈತ ಚೇತನ

ಉಚಿತ ಸಹಾಯವಾಣಿ ಸಂಖ್ಯೆ: ೧೮೦೦-೪೨೫೭-೧೧೫೦  
ಕೃಷಿ ಹಾಗೂ ಕೃಷಿ ಸಂಬಂಧಿತ ತಾಂತ್ರಿಕ ಮಾಹಿತಿಗಾಗಿ  
ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ತಜ್ಞರು ರೈತರ ನೆರವಿಗಾಗಿ ಲಭ್ಯ

